

THEOGNIS MEGAREVS

Ἄλλ' ἄλλωι κακόν ἐστι, τὸ δ' ἀτρεκὲς ὄλβιος οὐδεὶς
ἀνθρώπων ὀπόσους ἠέλιος καθορᾷ.

Ἦν δὲ θεοὶ τιμῶσιν, ὁ καὶ μωμεύμενος αἰνεῖ·
170 ἀνδρὸς δὲ σπουδὴ γίνεται οὐδεμία.

Θεοῖσ' εὖχου, θεοῖσ' οἷσιν ἔπι κράτος· οὔτοι ἄτερ θεῶν
γίνεται ἀνθρώποισ' οὔτ' ἀγάθ' οὔτε κακά.

Ἄνδρ' ἀγαθὸν πενίη πάντων δάμνησι μάλιστα,
καὶ γήρως πολιοῦ, Κύρνε, καὶ ἠπιάλου.
175 ἦν δὴ χρὴ φεύγοντα καὶ ἐς βαθυκήμεα πόντον
ῥίπτειν καὶ πετρέων, Κύρνε, κατ' ἠλιβάτων.